



स्थानीय राजपत्र

फिक्कल गाउँपालिकाद्वारा प्रकाशित

खण्ड: ६

संख्या: ५

मिति: २०७९/१०/०२

भाग - १

फिक्कल गाउँपालिकाको साझेदारीमा कार्यक्रम सञ्चालन तथा व्यवस्थापन गर्ने सम्बन्धी ऐन, २०७९

गाउँ सभाबाट स्वीकृत मिति : २०७९/०९/२७

प्रस्तावना

निजी तथा गैर सरकारी क्षेत्रसँग साझेदारीको माध्यमबाट शिक्षा, स्वास्थ्य, कृषि, पशु विकास, रोजगारी, आय आर्जनको अवसर, पूर्वाधार निर्माण, विपत् व्यवस्थापन तथा जलवायु परिवर्तन, खानेपानी तथा सरसफाई, वन तथा वातावरण संरक्षण, संस्थागत विकास तथा सुशासन, सहकारी संस्थाहरुको सवलीकरण तथा स्थानीय उत्पादनको बजारीकरण लगायत कार्यक्रमका लागि साझेदारीको माध्यमबाट सर्वसाधारणलाई भरपर्दो, किफायती र सर्वशुलभ रूपमा सेवा सुविधा उपलब्ध गराउने सम्बन्धमा आवश्यक व्यवस्था गर्न वाञ्छनीय भएकोले फिक्कल गाउँपालिकाले यो ऐन बनाएको छ।

नेपालको संविधानको धारा २२६ मा उल्लेख भए अनुसार गाउँ सभाले अनुसूची ८ मा उल्लेख भए बमोजिमको सूचीमा उल्लेखित विषयमा आवश्यक कानून बनाउन सक्ने व्यवस्था गरेको र उक्त सूचिमा “स्थानीय स्तरको विकास योजना र परियोजनाहरू” को अधिकार समावेश गरिएको छ। साथै स्थानीय सरकार सञ्चालन ऐन, २०७४ को दफा १०२ (१) बमोजिम गाउँसभाले आफ्नो अधिकार क्षेत्र भित्रका विषयमा ऐन बनाउन सक्ने अधिकारको प्रयोग गरी फिक्कल गाउँपालिकाको गाउँसभाले यो ऐन बनाएको छ।

परिच्छेद-१

प्रारम्भिक

१. **संक्षिप्त नाम र प्रारम्भ:** (१) यस ऐनको नाम “फिक्कल गाउँपालिकाको साझेदारीमा कार्यक्रम सञ्चालन तथा व्यवस्थापन गर्ने सम्बन्धी ऐन, २०७९” रहेको छ।
 - (२) यो ऐन गाउँसभाले पारित गरी स्थानीय राजपत्रमा प्रकाशन भएको मितिदेखि लागु हुनेछ।
 - (३) यो ऐन गाउँपालिका क्षेत्रभर लागु हुनेछ।
२. **परिभाषा:** विषय वा प्रसङ्गले अर्को अर्थ नलागेमा यस ऐनमा,
 - (क) **“गाउँपालिका”** भन्नाले फिक्कल गाउँपालिकालाई सम्झनुपर्छ।
 - (ख) **“कार्यक्रम”** भन्नाले यस ऐनको दफा ३ बमोजिम फिक्कल गाउँपालिकासँग साझेदारीमा सञ्चालन गरिने कार्यक्रम सम्झनुपर्छ।
 - (ग) **“लाभग्राही”** भन्नाले यस ऐन बमोजिमको सेवा सुविधा उपभोग गर्ने व्यक्ति तथा समुदायलाई सम्झनु पर्छ।
 - (घ) **“प्रस्तावक”** भन्नाले दफा ५ बमोजिम फिक्कल गाउँपालिकासँग साझेदारीमा कार्यक्रम सञ्चालन गर्नका लागि प्रस्तावना पेश गर्ने वा आवेदन दिने व्यक्ति, कम्पनी, फर्म, राष्ट्रिय गैरसरकारी संस्था, सामुदायिक संस्था, सहकारी, अन्य संघ संस्थालाई सम्झनु पर्छ।
 - (ङ) **“स्थानीय सरकार”** भन्नाले फिक्कल गाउँपालिकालाई सम्झनु पर्छ।

- (च) **“सम्झौता”** भन्नाले कार्यक्रम कार्यान्वयन गर्न दफा ७ बमोजिम फिक्कल गाउँपालिकाले प्रस्तावकसँग गरेको सार्वजनिक निजी साझेदारी सम्झौता सम्झनु पर्छ।
- (छ) **“साझेदारी”** भन्नाले सार्वजनिक निजी साझेदारी अवधारणा अनुरूप कुनै पनि कार्यक्रमको तर्जुमा, सञ्चालन तथा व्यवस्थापनका साथै आंशिक वा पूर्ण रुपमा वित्तीय लगानी गर्ने गरी फिक्कल गाउँपालिका र साझेदारबीच भएको करारीय प्रबन्ध सम्झनु पर्छ।
- (ज) **“साझेदार”** भन्नाले फिक्कल गाउँपालिकासँग साझेदारी गरी दफा ३ बमोजिमको कार्यक्रम सञ्चालन गर्नका लागि दफा ७ बमोजिम सम्झौता गर्ने प्रस्तावक सम्झनु पर्छ।
- (झ) **“तोकिएको”** वा **“तोकिए बमोजिम”** भन्नाले यस ऐन अन्तर्गत बनेको नियम, कार्यविधि वा निर्देशिकामा तोकिएको वा तोकिए बमोजिम सम्झनु पर्छ।
- (ञ) **“गाउँसभा”** भन्नाले फिक्कल गाउँपालिकाको गाउँसभा सम्झनु पर्दछ।
- (च) **“कार्यपालिका”** भन्नाले फिक्कल गाउँपालिकाको गाउँ कार्यपालिका सम्झनु पर्दछ।

परिच्छेद २

कार्यक्रमको पहिचान तथा स्वीकृति

३. साझेदारीमा कार्यक्रम सञ्चालन गर्न सकिने:

- (क) यस गाउँपालिकासँग मिलेर अल्पकालिन तथा दिर्घकालिन समयावधिको लागि लागत तथा प्राविधिक साझेदारीमा कार्यक्रम सञ्चालन गर्न सकिनेछ।
- (ख) यस ऐन बमोजिम सञ्चालन हुने कार्यक्रम गाउँवासीको जीवनस्तरमा सुधार ल्याउने, रोजगारी सृजना गर्ने तथा गरिबी निवारण गर्न उन्मुख हुनु पर्नेछ।

- (ग) गाउँपालिकाले सञ्चालन गर्ने कार्यमा लागत न्यूनीकरण गरी भौतिक, आर्थिक तथा मानवस्रोत र साधनको अधिकतम उपयोग र प्रभावकारी परिचालन गर्नु पर्नेछ।
- (घ) साझेदारीमा कार्यक्रम सञ्चालन गर्नका लागि पहिचान भएका क्षेत्रहरुमा आवश्यक थप विषयगत प्राविधिक दक्षता भएका साझेदारसँग सहकार्य गरीनेछ।
- (ङ) वृहद् पूर्वाधार र ठुला आयोजनाको लागि स्रोत सुनिश्चित गरीनेछ।
- (च) असल अभ्यास र अनुभवहरुको आदान प्रदान गरीनेछ।
- (छ) साझेदारीमा सञ्चालन गरिने कार्यक्रमको विषयक्षेत्र यस गाउँपालिकाले कार्यविधी बनाएर तय गर्नेछ।

४. साझेदारीमा सञ्चालन गरिने कार्यक्रमका विशेषताहरु: साझेदारीमा सञ्चालन गरिने कार्यक्रममा देहायका विशेषताहरु हुनु पर्नेछ:

- (क) साझेदारले कम्तीमा २५ प्रतिशत लागत साझेदारी गरेको,
- (ख) साझेदारलाई दिगो सामुदायिक विकास कार्यक्रम, पूर्वाधार विकास तथा मर्मत लगायतका कार्यहरु गर्नेगरी जिम्मेवारी दिईएको वा व्यवस्थापनका लागि सम्झौता भएको,
- (ग) योजना तथा कार्यक्रमको कार्यान्वयन अवधि स्पष्ट भएको।

५. कार्यक्रम पहिचान तथा कार्यान्वयनका लागि प्रस्ताव आह्वान प्रकृया:

- (१) फिक्कल गाउँपालिकाले यस ऐन बमोजिम गाउँसभाले स्वीकृत गरेका वा कार्यपालिकाले आवश्यकता महशुस गरेका एक वर्षिय वा दिर्घकालीन योजना तथा कार्यक्रमहरु, जसको कार्यान्वयनका लागि साझेदारको लागत तथा प्राविधिक सहयोग आवश्यकता पर्दछ, ती कार्यक्रमहरुको पहिचान गर्नेछ।
- (२) फिक्कल गाउँपालिकाले स्वीकृत परियोजना कार्यान्वयनका लागि सार्वजनिक सूचना प्रकाशन गरी आशय पत्र आह्वान गर्नुपर्नेछ। आशयपत्रको सूचनामा देहायका विवरण खुलाउनु पर्नेछ:
 - क) आशयपत्र पेश गर्ने कार्यालय,
 - ख) आशयपत्र पेश गर्ने अवधि,

- ग) आशयपत्रमा खुलाउनु पर्ने विवरण,
घ) आशयपत्र साथ संलग्न गर्नु पर्ने कागजातहरु,
ङ) प्रस्तावकको प्राविधिक तथा आर्थिक योग्यता/ क्षमता,
च) प्रचलित कानूनमा तोकिए बमोजिमका अन्य कुराहरु।
- (३) **संक्षिप्त सूची तयार पार्ने:** उपदफा २ बमोजिम आशयपत्र प्राप्त भएपछि तोकिए बमोजिमको आधारमा मूल्याङ्कन गरी तोकिएको प्रक्रिया बमोजिम प्रस्तावकहरुको संक्षिप्त सूची तयार गर्नु पर्नेछ।
- (४) **प्रस्तावना आह्वान गर्ने:** सूचीमा परेका प्रस्तावकहरुसँग तोकिए बमोजिमका विषयहरु खुलाई सूचनामा उल्लेखित अवधि भित्र तोकिएको ढाँचामा प्रस्तावना आह्वानको लागि सूचना प्रकाशित गर्नेछ।
- (५) प्रस्तावना आह्वानको सूचनाको ढाँचा, आवेदनपत्र तथा प्रस्तावनाको ढाँचा तोकिए बमोजिम हुनेछ।
- (६) **प्रस्तावना छनौट:** गाउँपालिकाले तोकिए बमोजिमको मुल्याङ्कन समिति गठन गरी तोकिएको अवधिभित्र तोकिएको प्राविधिक तथा आर्थिक प्रस्ताव मुल्याङ्कनका आधारमा न्यूनतम मुल्याङ्कित सारभूत रुपमा प्रभावग्राही प्रस्ताव छनौट गर्नु पर्नेछ।

६. कार्यक्रमको कार्यान्वयन तथा व्यवस्थापन:

- (१) फिक्कल गाउँपालिकाले यस ऐन बमोजिम कार्यक्रमको व्यवस्थापन, समन्वय, अनुगमन तथा मुल्याङ्कन गर्नको लागि विभिन्न समिति, उपसमिति तथा कार्यदल गठन गर्न सक्नेछ।
- (२) उपदफा (१) बमोजिम गठन गरिएका समिति, उपसमिति तथा कार्यदलका पदाधिकारी तथा तिनको काम, कर्तव्य र अधिकार तोकिए बमोजिम हुनेछ।
- (३) अनुदान उपलब्ध गराउन सकिने: कार्यक्रम कार्यान्वयनको क्रममा गाउँपालिकाले आवश्यक नियम, कार्यविधि, निर्देशिका वा मापदण्ड बनाई अनुदान उपलब्ध गराउन सक्नेछ।

साझेदारी सम्झौता सम्बन्धी व्यवस्था

७. **सम्झौता गर्ने:** (१) गाउँपालिकाले दफा ५(६) बमोजिम छनौट भएको न्यूनतम मूल्याङ्कित सारभूत रुपमा प्रभावग्राही प्रस्तावदातासँग साझेदारी सम्झौता गर्नेछ।
- (२) उपदफा (१) बमोजिम गरिने सम्झौताको ढाँचा, सम्झौता गर्ने पक्षहरुद्वारा कार्यान्वयन गरीने कार्यक्रमको विषयक्षेत्रका आधारमा तय हुनेछ।

परिच्छेद-४

साझेदारी कार्यक्रमको वित्तिय व्यवस्थापन, प्रगति प्रतिवेदन तथा भुक्तानी

८. **वित्तिय व्यवस्थापन, प्रगति प्रतिवेदन तथा भुक्तानी** (१) गाउँपालिकाको कार्यक्रममा आर्थिक प्रतिफलको आशा नराखी विशुद्ध कार्यक्रममा टेवा पुर्‍याउने उद्देश्यले साझेदारीमा आएका साझेदारहरुलाई कार्यक्रम सञ्चालन गर्नका निम्ति तोकिए बमोजिम पेशकी रकम उपलब्ध गराउन सकिनेछ। यसरी आर्थिक प्रतिफलको आशा नराखी गाउँपालिकासँग संयुक्त लागत साझेदारीमा आउने साझेदारलाई कार्यक्रम सञ्चालन गर्नको लागि पेशकी रकम प्रदान गर्दा पेशकी जमानत आवश्यक पर्ने छैन। माथि जे उल्लेख भएता पनि आर्थिक प्रतिफलको आशा राखी साझेदारीमा आउने साझेदारको हकमा भने कार्यपालिकाले पेशकी जमानत तय गर्न सक्नेछ।
- (२) साझेदारी कार्यक्रमको प्रकृति र आवश्यकता अनुसार भौतिक तथा वित्तिय प्रगति प्रतिवेदन बिल भर्पाइ समेतका साथ पेश गर्नुपर्नेछ।
- (३) उपदफा (२) बमोजिमको प्रतिवेदन पेश गर्ने ढाँचा र समयावधि सम्झौतामा उल्लेख भए बमोजिम हुनेछ।
- (४) साझेदारी कार्यक्रमको भुक्तानी गर्ने समय तथा प्रकृया दफा ७ अनुसार सम्पन्न गरिएको साझेदारी सम्झौता पत्रमा तोकिए बमोजिम हुनेछ।
९. **कार्यक्रम अनुगमन तथा मूल्याङ्कन:** सम्झौता गरी कार्यान्वयन गरीएको कार्यक्रमको अनुगमन तथा मूल्याङ्कन दफा ६ (२) बमोजिम गठन भएका समिति, उपसमिति तथा कार्यदल आफैले गर्न सक्नेछ वा विशेषज्ञ मार्फत गराउन सक्नेछ।

परिच्छेद-५

विविध

- १०. विवादको समाधान:** (१) कार्यक्रम सञ्चालन गर्ने सम्बन्धमा गाउँपालिका र साझेदार बीच कुनै विवाद उत्पन्न भएमा त्यस्तो विवाद आपसी समझदारीबाट ३० दिन भित्र समाधान गर्नु पर्नेछ।
- (२) उपदफा (१) बमोजिम आपसी समझदारीबाट विवाद समाधान नभएको खण्डमा सम्झौतामा उल्लेख भएको हकमा सोही बमोजिम र उल्लेख नभएको अवस्थामा प्रचलित कानून बमोजिम हुनेछ।
- ११. स्थानीय स्रोत, साधन र जनशक्तिको उपयोग गर्नु पर्ने:** साझेदारले कार्यक्रम कार्यान्वयनको सिलसिलामा सम्भव भएसम्म स्थानीय स्रोत, साधन, जनशक्ति र मुलुकभित्र उत्पादन हुने वस्तु तथा सेवा उपयोग गर्नु पर्नेछ।
- १२. नियम बनाउने अधिकार:** यस ऐनमा व्यवस्था भएका प्रावधानहरुको कार्यान्वयन गर्न गाउँपालिकाले आवश्यक नियम बनाउन सक्नेछ।
- १३. कार्यविधि तथा निर्देशिका बनाउन सक्ने:** यस ऐनमा व्यवस्था भएका प्रावधानको कार्यान्वयन गर्न गाउँपालिकाले आवश्यक कार्यविधि, निर्देशिका वा मापदण्ड बनाउन सक्नेछ।
- १४. खारेज हुने:** यस ऐनमा उल्लेखित कुनै व्यवस्था प्रचलित संघीय र प्रदेश कानूनसँग बाझिएमा बाझिएको हदसम्म स्वतः अमान्य वा खारेज हुनेछ।
- १५. बाधा अड्काउ फुकाउन र व्याख्या गर्न सक्ने:** यस ऐनको कार्यान्वयनमा कुनै समस्या उत्पन्न भएमा बाधा अड्काउ फुकाउने र व्याख्या गर्ने अधिकार गाउँ कार्यपालिकामा निहित रहनेछ।

आज्ञाले

शिवहरि दाहाल

प्रमुख प्रशासकीय अधिकृत

फिक्कल गाउँपालिकाको साझेदारीमा कार्यक्रम सञ्चालन तथा व्यवस्थापन

गर्ने सम्बन्धी ऐन, २०७९, मूल्य रु. ५१-